

# L-Umbrja l-Qalb tħabbat ta' l-Italja

Ta' ALBERT M. CASSOLA

**J**EKK huwa minnu li l-pajjiżi għandhom qalb bħalma għandhom il-bnedmin, u dina l-qalb hija l-hajja tal-pajjiż, l-Italja hija tabilhaqq art b'saħħitha u fuq tagħha għaliex l-Umbrja—li hi sewwa sew il-qalb ta' l-Italja—hija medda art fejn hemm il-hajja.

Hemm il-hajja mhux biss għaliex fil-Corso Vannucci tal-belt ewlenija jinsabu Kafejiet kbar u palazzi għonja li jfakkru f'Via Veneto ta' Ruma, iżda wkoll għaliex fit-toroq doq li jixxbu t-trejqat ta' Venezja hemm xi haġa li tħollok iżda li jifhem x'inhi biss min twieled u għax go Peruga jew ukoll dak l-istudent barrani li qatta' hosta xhur fiha.

Jekk it-Tevere bl-istorja tagħha — u tista' tgħid li din ixmara hija l-aqwa vina ta' din il-qalb kbira — ma xxarrabx l-ibliet kollha ta' l-Umbrja, madankollu l-ibliet kollha ta' l-Umbrja darba waħda ċcappsu bid-demm tal-Gwelfi u l-Gibellini.

L-Umbrja kienet giet imharbta waqt il-Gwerra Gotika, u wara rat l-invażjoni tal-Longobardi. Iżda ftit ftit l-Umbrja għad diet taħt il-hakma tal-Knisja.

Xejn ma swielhom lil dawk il-ftit għonja Umbrin li fittxew li jfixklu 'l Cesare Borgia fil-jasar tiegħu, għax dan għaraf jeqred bil-qilla dik il-għaqda tal-għedewwa. Kellu jkun fl-aħħarnett Pawlu III biex jagħti 'l-Umbrja gvern li jisthoqqilha u li dam sa l-1860, sena li fiha l-Umbrja saret haġa waħda mal-bqija ta' l-Italja u l-qalba tal-penisola li issa kienet miexja bil-qajla, imma żgura, lejn ir-rabta f'nazzjon waħda.

L-Umbrja hi bħal għadira ġierja ta' kampanja, imrażżna mill-Appennini li jaqfluha bejn il-mewg qawwi tagħhom. Is-swar u l-bibien Etruski, id-dwiemes u l-fdal tat-tempji ta' Peruga u Orvjeto jgħibuli quddiem għajnejja l-Gżira ċkejna u għażiża tiegħi li għandha storja hekk sabiha u li fuq il-baħar timtedd

*"occulta e bassa"*

sittin mil bogħod minn Sqallija.

Peruga hija l-belt li tgħodd għal dak l-istudjuż li, biex ingħiduha bil-Latin, irid *miscere utile dulci* jew, fi kliem ieħor, għal dak li jixtieq joqtol żewġ għasafar b'gebla waħda. Tabil-

haqq li *Perusia* bl-imfakar qodma u bl-universitajiet tagħha, bil-veduti tal-ghageb u l-hafna gonna tagħha hija mahluqa għall-vileggatura harkiena. Hawnhekk għadu jinħass iż-żmien ta' l-Etruski u tal-Medju Evu, għadha hajja l-epoka Umbra li tat isimha lill-pajsagg ibaddar.

Iżda b' "*verdeggiane Umbria*" ma nifhmux biss art twelid Pinturicchio. Ftit kilometri 'l bogħod minn din il-belt ewlenija u "*augusta*" jinsabu żewġt itruf minn tal-ġenna: Le Fonti del Clitumno, ta' fama Carduccjana, u l-Passo del Furlo, ir-rokna msabħra li fiha Mussolini kien iġhaddi hafna mill-ftit sighat hiel-sa tiegħu. Fl-aħħar mill-aħħar ukoll fid-dittatur tinsab qalb ta' poeta, għax:

*"What is this life if, full of care,  
We have no time to stand and stare?"*

Art, mela, ta' l-istudjużi, tal-poeti u ta' l-artisti din l-art Taljana ta' l-Umbria. Iżda art ukoll ta' devozzjoni, fejn tara kuljum għadd kbir ta' pellegrini li ġew minn l-ibgħad irkejjen tad-dinja biex iżuru l-belt żgħira u hejwa ta' Assisi bajdanija, u jmorru flimkien lejn il-kunvent qadim Frangiskan li jixxabbat fuq ix-xifer ta' għolja mdawra bl-irdum.

Meta kien donnu wasal biex fid-dinja tintefa għal kollox l-imħabba, twieled il-poeta tal- "*Cantico di Frate Sole*". Il-lawda li fil-herqa reliġjuża tagħha, tbierrek 'il-Mulej li halaq għall-bnedmin 'il "*frate sole*" u "*suora luna*" u "*frate foco*", u li tnebbah lill-bniedem biex jahfer lill-ghedewwa u jitgħallem ibatti; u li bil-*memento mori* tagħha ssejjah il-ħżiena biex jimxu mit-triq it-tajba.

Il-hlewwa tal-poeżija Frangiskana tinxi id f'id fl-Umbria mas-sentiment reliġjuż li jgedded il-kbir Qaddis ta' Assisi.

Iżda l-Umbria għad trid tagħti qaddisin oħra, u fosthom jiddu Santa Kjara u Santa Skolastika, oħt Benedettu. Barra dawn, Fra Jocopone minn Todi wara li għadda hajja bla jies, u wara li daq il-habs talli kiteb versi kontra l-Papa Bonifaċju VIII, meta mititlu martu, mara qaddisa, taha għal hajja ta' fewba.

Bhal San Frangisk, huwa beda jkteb poeżiji sagri fuq il-metru tal-ballata u b'hekk għamel li l-innijiet qaddisa saru jin-ghogbu iżjed lill-poplu. Għalkemm l-arti tal- "*lawdi*" tiegħu daqqa toġħla hafna u daqqa ma tiswa xejn, il-lawdi fihom infishom iheggu dejjem bis-sentiment reliġjuż.

Todi lill-Umbrija ma tathix biss 'i Fra Jacopone iżda wkoll palazzi mill-isbah ta' l-aqwa arkitetti civili Taljani tat-flittax u l-erbatax-il seklu. U Todi wkoll, bhall-ibliet kollha ta' l-Umbrija, għandha s-sehem tagħha fil-kwadru generali tal-kampanja mahduma, tal-veduti mill-isbah, tat-tbexbix imdawwal. Għaliex l-Umbrija kollha—minn Perugia sa Assisi, minn Bettona sa Spello, minn Panicale sa Spoleto u Terni—tlewwen hekk sabih li gġieghlek tinxtehet għarkobbtejk titlob 'l Alla li halaq dak il-gmiel. Lawdi shah Umbrin kienu jkantawhom id-*“disciplinati di Gesù Cristo”*, li kienu konfraterniti mwaqqfa dwar l-1260 bis-saħha tal-prietki ta' Frate Rainieri Fasani. Dawn il-konfraterniti kienu jiġġerrew mal-bliet u fil-kampanja jitlobu 'l Alla jahfrilhom dnu biethom.

M'għandniex xi nghidu, fl-Umbrija ma jonqsux l-akkademji artistiki u letterarji li mis-sittax-il seklu 'l quddiem nibtu go Foligno, l'Orvieto, l'Città di Castello u l'hafna bliet oħrajn ewlenin. Ma jonqsux fuq kolloxx il-knejjes u d-Dwomi li twaqqfu biex jixhdu l-opra tal-għageb tal-ġenju artistiku Taljan u l-imhabba tal-poplu lejn Alla.

Il-poplu ta' l-Umbrija huwa poplu harkien. Filgħodu fit-toroq inwarba, turisti minn kull pajjiż jaraw irġiel u nisa qeghdin ibighu ż-żraben, ilbies, hwejjeg meħtieġa u gojjelli, bla għajet żejjed bħalma jagħmlu dawk il-bejjiegha ta' l-ibliet kbar bħal Napoli, Milan, Ruma. Il-bidwija sbejha tistiednek bil-hlewwa biex idduq il-langas jew it-tuffieħ bnin.

Is-Sibt filgħaxija tilmaħ in-nies herġin bil-kuxjenza nadifa mill-knisja waqt li tfajliet bla nikta joholmu l-ġun tal-ghada meta, lihsin ta' għarajjes żgħar, sa jilqghu għall-ewwel darba go sidirhom lill-Bambin Gesù. Sadattant il-mastrudaxxa jhabbat b'herga kbira l-martell

*“e s'affretta, e s'adopra*

*di fornir l'opra anzi il chiarir dell'alba.”*

In-nies ta' l-Umbrija huma twajba, minn tagħna, horra. Kull raġel, kull mara, kull tifel huma waħda mill-hafna arterji jew vini rgaq ta' din il-qalb kbira ta' l-Italja. Huma l-arterji u l-vini li fihom jigrri demm nobbli — mhux ikhal — iżda aħmar bhall-imhabba, aħdar bħat-tama, abjad bħas-safa.

Dawn it-tliet ilwien taż-żerniq u tal-kampanja u ta' l-iljieli qamrija huma sewwa sew il-kuluri ta' l-Umbrija.

Huma sewwa sew il-kuluri ta' l-Italja.